
shAntistavaH

ಶಾಂತಿಸ್ತವಃ

Document Information



Text title : shaantistava

File name : shaantistava.itx

Category : devii, otherforms, stotra, tyAgarAja, devI

Location : doc_devii

Author : Tyagaraja

Transliterated by : Sridhar Seshagiri sridhar.seshagiri at gmail.com

Proofread by : Sridhar Seshagiri sridhar.seshagiri at gmail.com

Description-comments : Hymn in praise of the Devi as a peace personification

Latest update : January 13, 2002

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 28, 2022

sanskritdocuments.org

ಶಾಂತಿಸ್ತವಃ



.. ತ್ಯಾಗರಾಜವಿರಚಿತಃ..

ಸ್ವಾನಂದಮಂದಹಸಿತಾಂ ಶಿವವಾಮಭಾಗಾಂ

ಭೃಂಗಾವಲೀಕಚಭರಾಕಲಿತೇಂದುಮೌಲಿಂ .

ಶ್ಯಾಮಾಂ ವಿಶಾಲನಯನಾಮತಿಕೋಮಲಾಂಗೀಂ

ವಂದೇ ಸ್ಮರಾರಿಮಹಿಲಾಂ ವರದಾಂ ಶಿವಾಖ್ಯಾಂ .. 1..

ಕಾಲದೇಶಕಲನಾವಿವರ್ಜಿತಾ ಸ್ವೇಚ್ಛಯೈವ ಭುವನಾನ್ಯಜೀಜನತ್ .

ಕ್ರೀಡತಿ ಸ್ವಯಮನೇಕಭೂಮಿಕಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 2..

ಸ್ವಪ್ರಕಾಶಶಿವಶಕ್ತಿರೂಪಿಣೀ ಸರ್ವಭೂತಹೃದಯಾಬ್ಜಹಂಸಿಕಾ .

ನಿಷ್ಪ್ರಕಾರಸುಖಚಂದ್ರಚಂದ್ರಿಕಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 3..

ಸರ್ವಭೂತಹೃದಯಪ್ರಚೋದಿಕಾ ಶರ್ವವಿಷ್ಣುನಿಖಿಲಾತ್ಮರೂಪಿಣೀ .

ನಿರ್ವಿಕಾರರಸರೂಪಲಕ್ಷಿತಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 4..

ಯಾ ಪರಾದಿವಚಸಾಮಗೋಚರಾ ರೂಪನಾಮರಹಿತಾ ಪರಾ ವರಾ .

ಯಾ ತ್ರಯೀಪ್ರಮುಖಮಾರ್ಗದರ್ಶಿನೀ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 5..

ನಿರ್ಮಮಾ ನಿಖಿಲಲೋಕರಕ್ಷಣೀ ಕರ್ಮಕಾಂಡಫಲದಾನಕಾಮಧುಕ್ .

ಆಪ್ತಕಾಮಧಿಷಣಾತ್ಮರೂಪಿಣೀ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 6..

ಪಂಚಕೋಶಘನಮುಕ್ತಚಂದ್ರಿಕಾ ಪಂಚಭೂತಜಡವಿಶ್ವದೀಪಿಕಾ .

ಪಂಚಮೂರ್ತಿರವಬಿಂದುನಾಯಿಕಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 7..

ಚಿದ್ವಿಲಾಸಜಗದೇಕರೂಪಿಣೀ ಹ್ಯಸ್ತಿಭಾತಿಸುಖರೂಪಸತ್ತಯಾ .

ಷಡ್ವಿಕಾರರಹಿತಾ ನಿರಾಶ್ರಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 8..

ಯಾಗಯೋಗಜಪಹೋಮಕರ್ಮಭಿರ್ನೈವ ಜಾತು ಪರಮಾ ಹಿ ಲಭ್ಯತೇ .

ಪ್ರಜ್ಞಯಾ ಸಹಜಯೈವ ಯಾಪ್ಯತೇ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 9..

ಜಾಗ್ರದಾದಿಸಮಯೇಷು ವೃತ್ತಿಷು ಭ್ರಾಜತೇ ತನುಷು ಸರ್ವಸಾಕ್ಷಿಣೀ .

ಸ್ವರ್ಣವತ್ ಸಕಲಭೂಷಣೇಷು ಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 10..

ನೇತಿ ನೇತಿ ನಿಗಮೋಕ್ತಿಬೋಧಿತಾ ಜ್ಞಾನಿನಾಂ ತು ಹೃದಯೇ ಸದೋಜ್ಜ್ವಲಾ .

ಭೇದಭಾವಗಲನಾತ್ ಸದಾತ್ಮಿಕಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 11..

ಭೇದತೋ ಭವತಿ ಭೀರಿತಿ ಶ್ರುತೇರ್ಯಾಂತಿ ತೇನ ರಹಿತಾ ಯದೇಕತಾಂ .

ಆಪಗಾಸ್ತು ಸರಿತಾಮಿವೇಶ್ವರೇ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 12..
 ನಾಮರೂಪಕುಲಧರ್ಮವರ್ಜಿತಾ ಜನ್ಮನಾಶರಹಿತಾ ಸದವ್ಯಯಾ .
 ಕಲ್ಪನಾಂತಸಮಯೇಽಪಿ ಯಾ ಸ್ಥಿರಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 13..
 ಕೋಟಿಕೋಟಿಜನಿಪುಣ್ಯಸಂಸ್ಕೃತಃ ಸರ್ವಕಾಮರಹಿತೋ ಜಿತೇಂದ್ರಿಯಃ
 ಯಾಂ ವಿಭಾವ್ಯ ಪರಿಮುಚ್ಯತೇ ಭವಾತ್ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 14..
 ಶಾಸ್ತ್ರಪಾರಮನರ್ಯೇನ ಲಭ್ಯತೇ ಧೈರ್ಯವೀರ್ಯನಯತಃ ಪರಾಕ್ರಮೈಃ .
 ಕೇವಲಂ ಗುರುದೃಶಾ ಪ್ರಕಾಶತೇ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 15..
 ಪ್ರಾಣಬುದ್ಧಿಹೃದಯಾತ್ಮಸಾಕ್ಷೀಣೇ ಸರ್ವಯಜ್ಞಪರಿತ್ಯಕ್ತಿಕಾಮಿನೀ .
 ಜ್ಞಾನಪುಷ್ಪರಸಪೂಜಿತಾಭಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 16..
 ಯತ್ರ ನಾಸ್ತಿ ನಿಖಿಲಂ ಚರಾಚರಂ ಹ್ಯೇಕರೂಪರಸವಸ್ತ್ವಭೇದತಃ .
 ನೇಹ ನೇತಿ ವಿಧಿವಾಕ್ಯಚೋದಿತಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 17..
 ಯಾ ಗುರುಕ್ತಿಸುಧಯಾ ಮನೋಮಲೇ ಕ್ಷಾಲಿತೇ ಸಪದಿ ಸತ್ಯಚಿನ್ಮಣಿಃ .
 ದ್ಯೋತತೇ ಸಕಲಧೀಪ್ರಭಾಸುರಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 18..
 ದಹ್ಯತೇ ನ ಶಿಖಿನಾ ಸದಾವ್ಯಯಾ ಸತ್ತಯಾ ದಹತಿ ಪಾವಕಸ್ತೃಣಂ .
 ಶುಷ್ಯತೇ ನ ಮರುತಾಖಿಲೇಶ್ವರೀ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 19..
 ಸಿದ್ಧಸಾಧ್ಯಪರಮಂತ್ರವರ್ಜಿತಾ ಹ್ಯಷ್ಟಸಿದ್ಧಿಪರಸಿದ್ಧಿಭೂಮಿಕಾ .
 ಶುದ್ಧಚಿತ್ತಪರಮಾಮೃತಾತ್ಮಿಕಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 20..
 ದೇಹಮಾನದಲಿತಸ್ಯ ಯೋಗಿನಃ ಸರ್ವತೋಽಪಿ ಪರಿಪೂರ್ಣಕಾಮತಾ .
 ಭಾತಿ ಯಾ ಪರಮಗುಪ್ತರೂಪಿಣೀ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 21..
 ಇಂದ್ರಜಾಲಮಿದಮಲ್ಪಕಾಲಿಕಂ ವಿಶ್ವಮೇವಮಿತಿ ನಿಶ್ಚಯಾತ್ಮನಃ .
 ಬೋಧರೂಪತ ಇಹೈವ ಭಾತಿ ಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 22..
 ವಿಶ್ವಯೋನಿರಮೃತಾಭಯಾಕ್ಷರಾ ನಿತ್ಯತ್ಯಪ್ತಿರಜರಾ ಪರಾತ್ಪರಾ .
 ಇತ್ಥಮಾಗಮವಚೋಭಿರೀಡ್ಯತೇ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 23..
 ಸರ್ವದಾ ಸಮರಸಾತ್ಮರೂಪಿಣೀ ಸರ್ವಲೋಕಜನನೀ ಹ್ಯರೂಪಿಣೀ .
 ಶರ್ವನೃತ್ಯಸುಖಸಾಕ್ಷೀಣೀ ಚ ಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 24..
 ಇಂದ್ರಿಯಾರ್ಥಸುಖಬೋಧಬೋಧಿನೀ ಚಂದ್ರಭಾನುಶಿಖಿದೀಪ್ತಿಕಾರಿಣೀ .
 ಬಂಧವರ್ಗಭಯಮೋಹಮೋಚಿನೀ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 25..
 ದೇಹಜೀವಜಗದೀಶಬಾಧನೇ ಶಿಷ್ಯತೇ ಸ್ವಯಮನಂತರೂಪಿಣೀ .
 ವ್ಯಾಪಿನೀ ಜಗತಿ ಸಂತತಂ ಚ ಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 26..
 ಪ್ರಾಣಬಂಧಪರಿಶುದ್ಧಚೇತಸಾಂ ನಿರ್ವಿಕಲ್ಪಸುಖರೂಪಿಣೀ ಸದಾ .
 ಚಿನ್ಮಯೇ ಸದಸದಾತ್ಮಿಕಾ ಚ ಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 27..
 ಯತ್ಸುಖಾಬ್ಧಿಲವಲೇಶನಿವೃತಾ ಬ್ರಹ್ಮವಿಷ್ಣುಸುರಮಾನವಾದಯಃ .

ಸಂಭವಂತಿ ಯುಗಕಲ್ಪಭೇದತಃ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 28..
 ಬ್ರಹ್ಮಲೋಕತ್ಯಣಮಾನಿನೇ ಸದಾ ತೃಪ್ತಿದೂಪಪರಶಾಂತಿದಾಯಿನೀ .
 ಯೋಗಿನೇ ಸಮರಸಂ ದದಾತಿ ಯಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 29..
 ಸರ್ವಮೇಕರಸಮಿತ್ಯುದೇತಿ ಯಾ ನಿರ್ಮಲಾ ನಿರವಧಿಶ್ಚ ಚೇತಸಿ .
 ದೇಶಿಕೇಂದ್ರಪದಭಕ್ತಿಯೋಗಿನಃ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 30..
 ಮಾಯಿಕಸ್ಯ ಜಗತಃ ಸ್ಥಿತಿಯಯಾ ಸ್ವಪ್ನಕಾಲನಗರೀವ ಯೋಗಿನಃ .
 ಭಾಸತೇ ನಿಜಸುಖೈಕಭೋಗಿನಃ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 31..
 ನಿಸ್ತರಂಗಸುಖಸಿಂಧುದೂಪಿಣೀಂ ಯಾಮನುಸ್ಮರತಿ ಬಂಧಮುಕ್ತಯೇ .
 ಶಾಂತಿದಾಂತಿದೃಶಿಯುಕ್ತಯೋಗಿರಾಟ್ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 32..
 ಭೂತಭಾವಿಮತಿವೃತ್ತ್ಯಭಾವಿಕಾಂ ವರ್ತಮಾನಸುಖವೃತ್ತಿಭಾಸಿಕಾಂ .
 ಯೇನುಸಂದಧತಿ ನಿತ್ಯಮಾದರಾತ್ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 33..
 ಬುದ್ಧಿಮೋಹಪಟಲೇ ವ್ಯಪೋಹಿತೇ ಶಾಣಚಕ್ರನಿಗಮೋಕ್ತಿತಃ ಸ್ವಯಂ .
 ಪ್ರಸ್ಫುರತ್ಯವಿರತಂ ಚ ಚಿನ್ಮಣಿಃ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 34..
 ನಾಹಮಿತ್ಯನ್ಯತಜಾಡ್ಯಭೂಮಯಃ ಸಚ್ಚಿದೇವ ಸಕಲಾತ್ಮಭಾಸಕಃ .
 ಇತ್ಥಮೇಕರಸರೂಪಶೇಮುಷೀ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 35..
 ವೃತ್ತಿಸಂಧಿವಿಲಸತ್ಸ್ವರೂಪಿಣೀ ಪ್ರಜ್ಞಯಾ ಹೃದಿ ವಿಭಾವ್ಯತೇ ಸದಾ .
 ನಿತ್ಯಮುಕ್ತಿಸುಖಕಾಂಕ್ಷಿಣಾ ದೃಢಂ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 36..
 ತ್ಯಾಗರಾಜಸುಖರೂಪಿಣೀ ಪರಂ ಯೋಗಿರಾಜಹೃದಯೋಜ್ಜ್ವಲಾ ಸದಾ .
 ಆಗಮಾದ್ಯಖಿಲಮಾನಬೋಧಿತಾ ಸಾ ಶಿವಾಹಮಿತಿ ಶಾಂತಿಮಾಶ್ರಯೇ .. 37..
 ಶಾಂತಿಸ್ತವಂ ಪಠತಿ ನಿತ್ಯಮನನ್ಯಭಕ್ತ್ಯಾ
 ಯೋ ಮಾನವೋ ಭವತಿ ಶಂಕರ ಏವ ಸಾಕ್ಷಾತ್ .
 ಸಂಸಾರದುಃಖಭಯಮೋಚನದಕ್ಷಕಲ್ಪಂ
 ಸ್ವಾತ್ಮಾಪರೋಕ್ಷಕರಣೇ ಗುರುಪಾದಕಲ್ಪಂ .. 38..
 ಇತ್ಯಾನಂದನಾಥಪಾದಪಪದ್ಮೋಪಜೀವಿನಾ ಕಾಶ್ಯಪಗೋತ್ರೋತ್ಪನ್ನೇನಾಂಧ್ರೇಣ
 ತ್ಯಾಗರಾಜನಾಮ್ನಾ ವಿರಚಿತಃ ಶಾಂತಿಸ್ತವಃ ಸಂಪೂರ್ಣಃ .

Encoded by Sridhar Seshagiri seshagir at engineering.sdsu.edu

Please send corrections to sanskrit@cheerful.com

